

ចេញនៅថ្ងៃទី១៨ ខែ វិច្ឆិកា ឆ្នាំ ២០០៥

សហរដ្ឋអាមេរិកជួយកម្ពុជាក្នុងការបំផ្លាញកាំជ្រួច

នៅព្រឹកថ្ងៃទី ១៨ វិច្ឆិកា ឆ្នាំ ២០០៥ កងយោធពលខេមរភូមិន្ទកម្ពុជា ក្នុងកិច្ចសហប្រតិបត្តិការ ជាមួយក្រុមហ៊ុនម៉ៅការ តេត្រា តិច (Tetra Tech ECI) របស់សហរដ្ឋអាមេរិក បានបញ្ចប់ការដុតបំផ្លាញ កាំជ្រួចការពារដែលអាចបាញ់ពីដីទៅលើអាកាសប្រភេទ SA-3 ទាំងអស់នៅក្នុងឃ្នាំងស្តុករបស់កម្ពុជា នៅក្នុងពិធីជាសាធារណៈមួយ នៅមណ្ឌលអាសេអូ (Armor Center ACO) របស់កងយោធពលខេមរភូមិន្ទនៅក្នុងខេត្តកំពង់ស្ពឺ ។ ចូលរួមជាគណៈអធិបតីនៅក្នុងឱកាសនោះមាន លោក ចូសេហ្វ មូសូមេលី ឯកអគ្គរដ្ឋទូតសហរដ្ឋអាមេរិកប្រចាំនៅព្រះរាជាណាចក្រកម្ពុជា ឯកឧត្តម ទា បាញ៉ូ ឧបនាយករដ្ឋមន្ត្រី និងជាសហរដ្ឋមន្ត្រីនៃក្រសួងការពារជាតិ ឯកឧត្តម ញឹក ប៊ុនវ៉ៃ ឧបនាយករដ្ឋមន្ត្រី និងជាសហរដ្ឋមន្ត្រី ក្រសួងការពារជាតិ និងឯកឧត្តម ឧត្តមសេនីយ៍ កែ គឹមយ៉ាន អគ្គមេបញ្ជាការ នៃកងយោធពលខេមរភូមិន្ទ ។

សហរដ្ឋអាមេរិក មានការព្រួយបារម្ភអំពីការរីករាលដាល នៃប្រព័ន្ធការពារដែនអាកាស ក៏ដូចជា អាវុធប្រល័យលោកដែលអាចយកតាមខ្លួនបាន ដែលអាចនឹងធ្លាក់ទៅក្នុងដៃមនុស្សអាក្រក់ ។ សហរដ្ឋ អាមេរិក សូមសរសើរចំពោះរដ្ឋាភិបាលកម្ពុជា ដែលបានសំរេចចិត្តធ្វើការបំផ្លាញចោលនូវកាំជ្រួចទាំងនេះ ដែលនេះគឺជាផ្នែកមួយនៃកិច្ចប្រឹងប្រែងក្នុងការបង្ក្រាបអំពើភេរវកម្ម ព្រមទាំងកត់សំគាល់ផងដែរថា មកទល់នឹងពេលនេះ កម្ពុជាគឺជាប្រទេសតែមួយគត់នៅក្នុងទ្វីបអាស៊ី ដែលបានធ្វើការប្តេជ្ញាចិត្តបែបនេះ ។

នៅក្នុងសន្ទរកថា លោកអគ្គរដ្ឋទូតមូសូមេលីបានមានប្រសាសន៍ថា " តាមរយៈការសន្យាថានឹង បំផ្លាញចោលនូវកាំជ្រួចទាំងនេះ ប្រទេសកម្ពុជាបានធ្វើការនាំមុខយ៉ាងសំខាន់មួយ ។ កម្ពុជាកំពុងដឹកនាំ អាស៊ីអាគ្នេយ៍ ទៅកាន់ថ្ងៃស្អែកដែលមានសុវត្ថិភាពជាងមុន និងបានបង្ហាញថា កំលាំងពិតប្រាកដ គឺស្ថិតនៅ លើការជឿទុកចិត្ត និងកិច្ចសហប្រតិបត្តិការ រវាងបណ្តាប្រជាជាតិទាំងឡាយ ដែលធ្វើការរួមគ្នាដើម្បីសុខ សន្តិភាព " ។ លោកបានបន្តទៀតថា " សំណើសុំជំនួយរបស់រាជរដ្ឋាភិបាលកម្ពុជា គឺជាកត្តាបន្ថែមទៀត បញ្ជាក់អំពីការប្តេជ្ញាចិត្ត ដើម្បីសន្តិភាព និងសន្តិសុខ នៅក្នុងប្រទេសកម្ពុជា និងបង្ហាញអំពីទំនាក់ទំនងទ្វេភាគី ដែលកាន់តែចាក់ឫសយ៉ាងជ្រៅ រវាងប្រទេសយើងទាំងពីរ " ។

កម្មវិធីនេះ ត្រូវបានឧបត្ថម្ភដោយជំនួយប្រមាណជា ៩០០ ០០០ ដុល្លារ ពីក្រសួងការបរទេស សហរដ្ឋអាមេរិក ។ ជាផ្នែកមួយនៃកម្មវិធីនេះ ក្រុមហ៊ុន Tetra Tech ECI បានរៀបចំវគ្គបណ្តុះបណ្តាល រយៈពេលពីរសប្តាហ៍ ស្តីអំពីមូលដ្ឋានគ្រឹះនៃការបំផ្លាញ សំរាប់មន្ត្រីកងយោធពលខេមរភូមិន្ទ ។ កាំជ្រួច SA-3 ត្រូវបានបំផ្លាញជាលើកដំបូងកាលពីថ្ងៃទី ២៨ ខែតុលា ឆ្នាំ ២០០៥ ។ កាំជ្រួចទាំងបីដែលត្រូវបាន បំផ្លាញនៅក្នុងពិធីថ្ងៃនេះ គឺតំនាងអោយកាំជ្រួចចុងក្រោយ នៃកាំជ្រួច SA-3 ទាំង៣៣ ដែលអាចប្រើការ បានរបស់កម្ពុជា ។